

## మనసులోని కుంచె

---

“అయితే రాలేరన్న మాట?”

కోపమూ, వోటమితో సడలిపోతున్న పట్టుదల వెనక దిగులూ, కట్టిపడేయలేని అసహాయతలోని చిరాకూ, చిరునవ్వు విరిగిపోయిన పెదాల బిగింపులో జారిపోసీయక అణచిపడుతున్న ఆత్మాభిమానమూ యింకా ముఖంలో ఎరువూ, చూపుల్లో తీక్షణత, మాటల్లో పదునూ...

ఇంత పెద్ద కల్లోలాన్ని చూసి జడిసిపోయాడు మనోహర్రావు. సన్నని ఉల్లిపొర కాగితంలాంటి అతని మనసు అలలాడి పోయింది. కంటి రెప్పల్లో దిగులు రెపరెపలాడింది. జాలిగా, బాధగా, భయంగా తన లోకి తనే చూసుకుంటూ “బుధవారం సాయంకాలం కాస్త పనుంది, మర్నాడు వస్తాలెండి” అన్నాడు.

“మర్నాడెందుకూ, మర్నాడు నాకు యింకేం పనులూ వుండవను కున్నారా. మీ గురించి చూస్తూ వుండడంకన్న నాకు మరోపనేమీ లేదని ఎందుకనుకుంటారూ?”

అరం కాని ఆయోమయంతోనూ, పెద్ద తప్పుచేసి దిక్కుతోచక నిలబడినప్పటి అసహాయతతోనూ మనసును కళ్ళల్లో నిలుపుకుని దీనంగా నిలుచుండిపోయాడు అలా నిలుచుని నిలుచుని. —

“మరీ అంత అవసరమైన పనై తే చెప్పండి, వస్తాను. నా పనం టారా-ఎప్పుడూ ఉండేదే” అన్నాడు. అలా అన్నప్పుడు కంఠం పొడుగా సాగదీశాడు. సన్నగా చిరునవ్వును ఆ చుట్టూ బోరరుగా గీశాడు. తన లోంచి చూపుల్ని తీసేసుకుని ఎదుటి ముఖంలో నిలిపాడు. అసలు ఆమాట అనడానికి ముందు కంఠం సవరించుకున్నాడు. పెదాల్ని నాలుకతో తడుపు కున్నాడు. అరిచేత్తో ముఖాన్ని తుడుచుకున్నాడు.

కొద్దిసేపు ఆమె ఆ వుల్లిపొర కాగితం రెప రెపల్ని ఆలకిస్తూ వుండి పోయింది.

“నాగురించి మీ పనుల్ని మానుకోనక్కర లేదులెండి. ఆ రోజు నా పుట్టిన రోజు కథా అని పిలిచాను. తీరిక లేకపోతే సరే, బలవంతం చెయ్యను” అంది.

“పుట్టిన రోజా!” అన్నాడు ఆశ్చర్యపోతూ.

అవునన్నట్టు తలూపింది.

అతని ఉత్సాహం మీద గిలిగింతలు పెట్టి చిరునవ్వుల్ని చిందిం చాల్సిన ఆ మాట అతని ఆత్మాభిమానం మీద ములులాగ గుచ్చుకుంది.

ఆ విషయం ముందే ఎందుకు చెప్పకూడదూ? చెప్పే రాననలేడే తను. ఆ విషయం తెలిసి కూడా మరెందుకలా చేసింది! ఆమె గురించే తను వస్తున్న విషయం తెలుస్తూ వుండగా, మళ్ళీ దాన్ని ప్రత్యేకించి బయట పెట్టడంలో ఆమె ఉద్దేశం ఏమిటి? ఆమె గురించే తను తన అభి ప్రాయాన్ని మార్చుకున్నాడనీ, ఆమె ఆకరణ అంత బలీయమైనదనీ, ఆమె మీద తనకే అభిమానం వున్నదనీ బట్టబయలు చేస్తే ఆమెకు ఒరిగే దేమిటి? ఎందుకా నిరక్ష్యం?

ఆమె మీద చిరుకోపం, కాస్తంత ఉక్రోషం కూడా వచ్చాయి.

అతని ముఖంలోకి చూస్తూ కూర్చున్న స్వచ్ఛిత మెలగా కదిలి “పోనీలెండి, వీలులేకపోతే మీరు మాత్రం ఏం చెయ్యగలరు. ఈ మాత్రానికి అంతగా ఆలోచించాల్సిన అవసరం దేనికి” అంది.

ఈ సారి అతనికి నిజంగానే “నేనురాలేను” అని అరవాలని పించింది. నాలుగైదు సార్లు ఆమాటని నోట్లో అనుకుని కూడా, ఆమె ముఖంలోకి చూసి, తనవైపే సూటిగా చూస్తోన్న ఆమె చూపులకి, ఆ చూపుల్లో తన మీద కుమ్మరించిన వెలుగు రేఖలకి తనలోని బలహీనత తనకే కనిపించి సిగ్గుపడి తల వాల్చేసుకున్నాడు.

“సరే, వస్తాలెండి” అని చెప్పి, దిద్దుతున్న ప్రాక్టికల్ నోటు పుస్తకాల్ని అలమార్గ్ పెట్టేసి, వెళ్తున్నట్టు ఆమెకు సంజ్ఞతోనే చెప్పి కదలబోయాడు.

ఉత్తరం రాసుకుంటున్నదల్లా మధ్యలోనే ఆపి “వెళ్తున్నారా... నాకూడా అటువైపే కాస్త పనుంది. వెళ్దామా వద్దా అని ఆలోచిస్తున్నాను” అంది.

అదిగో! మళ్ళీ అలాగే మాటాడుతోంది. ‘నేనూ వస్తానని’ ఎందుకనడూ, తన చేత రండి అని పిలిపించుకోవాలనా?

—అతనికి కోపమూ అభిమానమూ కలిగి, పట్టుదల పెరిగి ఏమీ మాట్లాడకుండా మౌనంగా ఉండిపోయాడు.

రెండు నిమిషాలు అలాగే వూరుకుని, చూడగూడదనుకుంటూనే ఆమె ముఖంలోకి చూసి, అలా చూస్తూనే—

“వేగంగా తెమలండిమరి. ఇప్పటికే ఆలస్యమై పోయింది. ఈ కెమిస్ట్రీ స్టాఫ్ లో మిగిలింది మనిద్దరమే. అంతా అరగంట క్రితమే వెళ్ళి పోయారు” అన్నాడు.

ఆమె కొద్దిసేపు తటపటాయించి “సరే లెండి, మీరు వెళ్ళండి తర్వాత వస్తాను” అంది.

ఆ మాట ఆమె చెప్పడం పూరికాకుండానే అతను గది బయటికి వచ్చేశాడు. దారిలో రోజూ చూసే పూలకుండీల వేపన్నా చూడకుండా, మెట్ల దగ్గర ఆర్చీమీదకు పాకించిన మాలతీలతలో నిష్కల్మషంగా నవ్వే తెల్లటి పూగుతుల్ని కనీసం నిరక్ష్యపు చూపులోనన్నా పరామర్శించకుండా, రసదృష్టినీ, చిరునవ్వునీ దాచేసుకుని, కోపాన్ని అసహనాన్ని ముఖం మీద అదుకుని గబగబా, రోజుకన్నా వేగంగా సెకిలు తొక్కుకుంటూ వెళ్ళిపోయాడు.

రాత్రి చాలా సేపు నిద్రపట్టలేదు. ఇంత కాలంగా తను ప్రతి స్త్రీంచుకున్న రూపం ఎండకు ఎండి, వరానికి తడిసి పెచ్చులు వూడొచ్చే స్తోంది. ఇంకొద్ది రోజులో అక్కడ ఏమీ మిగలదు. మనసు నిండా అదే బాధ. అర్థంలేని ప్రతి విషయానికీ ఎన్నో అర్థాల్ని చెప్పుకుని, తెలివితక్కువగా కోరికల్ని పెంచుకుని, యిప్పుడిలా భంగపడుతున్నందుకు తన మీద తనకే జాలి కలిగింది. ఆలోచిస్తున్న కొద్దీ ప్రతి చిన్న విషయమూ ఆమె మీద కోపానికి సమీధ అయ్యింది. గుప్పున కోపం రగిలి, కొద్దిసేపు ఎర్రగా మండి, మంచితనపు చలగాలిలో కరిగిపోతోంది. అలా కరగకుండా వున్న ఒక సందర్భంలో అతడనుకున్నాడు —

ఆమె అంత నిర్లక్ష్యంగా వుంటునప్పుడు తనెందుకు నిర్లక్ష్యంగా ప్రవర్తించకూడదూ? ఆమె పుట్టిన రోజునాడు వట్టి చేతుల్తోనే వెళ్ళాలి. ఏ బహుమతీ తీసుకెళ్ళగూడదు. ఆమె చూపించని ప్రత్యేకత తనెందుకు చూపించాలి? చూపించగూడదు. అంతే, అలానే చెయ్యాలి.

మర్నాడు మంగళవారం—కాలేజీ లేదు, ముసల్మానుల పండుగ. బుధవారం నాడు ఆమె సెలవు పెట్టింది. అతను మాత్రం వెళ్ళాడు. ఉదయం, మధ్యాహ్నం ప్రాక్టికల్ క్లాసులున్నాయి. వాళ్ళిద్దరూ అక్కడ కెమిస్ట్రీ డిమాన్ స్ట్రీటర్లే. ఆమెకన్నా అతను రెండేళ్ళు సీనియర్.

అక్కడ డిమాన్ స్ట్రోటర్ గా పనిచేస్తూ ఎమ్.ఎస్.సీ.కు కట్టాలని అతని ప్రయత్నం.

సాయంకాలం కాలేజీ విడిచి పెట్టగానే తిన్నగా యింటికివచ్చేశాడు. నాలుగున్నరే అయ్యింది. బాగా ఆలస్యంగా వెళ్ళొచ్చులే అనుకున్నాడు. ఆరింటిదాకా యింట్లోనే కూర్చుని అప్పుడు మెల్లగా కదిలాడు.

ఆమె యిలు మైలుదూరం కూడా ఉండదేమో. రిజై ఆయితే వేగంగా వెళ్ళిపోతుంది. నడిచయితేనే మంచిది. బాగా ఎదురు చూడనిచ్చి అప్పుడు వెళ్తే సరి. తనను యింతగా ఏడిపించిందికదా, ఆమెను తనెందుకు ఏడిపించకూడదు? — అనుకున్నాడు.

అడుగులో అడుగులు వేసుకుంటూ తీరుబాటుగా నడుస్తూ బయలు దేరాడు. బయలుదేరాడే కాని మనసంతా అదోలా వుంది. ఏ బహుమతీ తీసుకెళ్ళక పోవడం బావున్నట్టు అనిపించలేదు. అది తన నిర్లక్ష్యంగా భావించకుండా పిసినిగొట్టు తనంగానో, బీదతనంగానో ఆమె భావిస్తేనో — అన్న ఆలోచన వచ్చింది. భావిస్తే తనకి నష్ట మేమిటీ అని సమర్థించుకున్నాడు. తెలిసి తెలిసి మరో సారి భంగపడడం తెలివి తక్కువ తనమనిపించింది. అనిపించినా ధైర్యంగా అనుకోలేకపోతున్నాడు. సందేహంగా అటూ యిటూ వూగుకొంటూనే చాలా దూరం వచ్చేశాడు.

ఇల్లు దగ్గరకొచ్చేసింది. అతే దూరం లేదు, మరో రెండు ఫర్లాం గులే వుంటుంది. సందు తిరిగితే వీధి వచ్చేసినట్టే.

గుప్పున ఫలసంపంగి వాసన కొట్టి ముక్కు పుటాల్ని వూపేసింది.

పక్కకు తిరిగిచూస్తే పూలమ్ముకునే కుర్రాడు వో యింటిముందు బేరం చూచుకుంటున్నాడు.

పూలవాడిని చూచిన తర్వాత అంతవరకూ వూగులాడుతోన్న అతని మనసు వో పక్కకి ఒరిగిపోయింది. ఆ పూలంటే స్వచ్ఛితకు

యిష్టం. ఎన్నిసార్లు చెప్పిందో వాటిగురించి. కాసులో అమరావతి అనే  
 వో అమ్మాయి పెట్టుకొస్తుండేది. ప్రాకికల్ కాసులో అంత ఘాటైన  
 ఏసిడ్ల మధ్య, హైడ్రోజన్ కోరెడ్, హైడ్రోజన్ సల్ఫైడుల వంటి  
 కుళ్ళు వాసనల మధ్య తన వసికిని నలుగురికీ చాటుకుంటూ పరిమళాలను  
 వెదజల్లేది. ఆ అమ్మాయి యింట్లో చెట్టువుంది కాబోలు తరచు పెట్టు  
 కొస్తుండేది. అది చూసినప్పుడల్లా స్వచ్ఛిత ఆ పూలను గూర్చి, అవంటే  
 తనకున్న యిష్టాన్ని గూర్చి, చిన్నప్పుడు ఆ చెట్టువున్న యింట్లో  
 అదేకున్నప్పటి అనుభవాలూ, వాటికై తగాదాలూ ఏదో ఒక ప్రస్తావన  
 తేకుండా వుండేదికాదు.

స్వచ్ఛితకు పుట్టిన రోజు కానుకగా ఆ పూలను యిద్దామనుకున్నాడు  
 మనోహరావు. పూలవాడు బేరం చూచుకొని వచ్చేవరకూ రోడ్డు పక్కన  
 సిగరెట్టు కాల్చుకుంటూ నిలుచున్నాడు. వాడిదగర గులాబీలూ, చేమంతులు,  
 ధవనం కూడా వున్నాయి. ఫలసంపంగి ఎన్నోలేవు. పదేవున్నాయి. ఆ  
 పదీ ఖరీదుచేసి తీసుకున్నాడు. తనకని విడిగా రెండు జేబులో వేసుకని  
 మిగతా ఎనిమిదీ జాగ్రత్తగా జేబురుమాలలో చుట్టుకుని బయలుదేరాడు.

అతను వెళ్ళేసరికి స్వచ్ఛిత యింట్లో ఎక్కడోవుంది. వాళ్ళ చెలెలు  
 వెళ్ళి పిలుచుకొచ్చింది. ఆ యింట్లో పుట్టినరోజు ఆర్పాటం ఏమీ కనిపించ  
 లేదు అతనికి. స్నేహితురాళ్ళూ, హడావిడి—యివన్నీ వూహించుకున్న  
 అతనికి అదేమీ కనిపించనేలేదు.

“ఎవరూ రాలేదా?” అన్నాడు అతను కూర్చుంటూ.

“రాకపోవడ మేమిటి. ఎప్పుడో వచ్చి వెళ్ళిపోయారు. మీ కయితే  
 యిప్పుడే తెల్లారిందికానీ...”

ఆ మాటల వెనుకవున్నది కోపమేనా, రుద్దకంతం కూడానా అని  
 ఆలోచిస్తున్నాడు అతను.

“ఉండండి, యిప్పుడే వస్తాను” అని లోపలికి వెళ్ళి ప్లేటుతో  
 కొన్ని స్వీట్లూ, సాల్టబిస్కట్లూ పట్టుకొచ్చింది.

“అవలా పెట్టండి. తింటానుగానీ, యివిగో మీకు యిష్టమైనవూలు. ముందు యివి తీసుకోండి” జేబురుమాలు విప్పి ఆమె ముందు వుంచాడు.

జేబురుమాలుతో పాటు వాటిని తీసుకుని పక్కన పెట్టేసి “కారేజీ విశేషాలు ఏమిటి చెప్పండి. ఇవ్వాల రెండు కాసులూ మీరొక్కరూ చూసుకోవాలి వచ్చింది కాబోలు. లెక్కరర్ ఏమన్నా విసుక్కున్నాడా?” అంది.

పువ్వుల చుట్టూరా అతని మనసు తిరుగుతూండడం వల కాబోలు ఆమె ఏమడిగిందో సరిగా తెలీక ‘ఏమిటి?’ అని మరోసారి అడిగించుకోవాలి వచ్చింది. అడిగించుకుని, సమాధానం చెప్పి మళ్ళీ, పరధ్యాన్నంలో పడిపోయాడు.

“ముందవి తీసుకోండి” అని మరోసారి జాపకంచేస్తే మెల్లగా తీసుకుంటున్నాడు.

తింటున్నవాడలా ఒకసారి ఆగి “ఇంత సేపూ చూసిచూసి చివరకి రానని అనుకున్నారేమిటి” అన్నాడు.

ఆమె వెంటనే “అబ్బే, అలా అనుకోలేదులెండి” అంది.

వెనువెంటనే ఆమె అలా అనేసరికి అతను ఏమీ మాట్లాడలేక పోయాడు.

“రారని అనుకోలేదులెండి. వస్తారనే అనుకున్నాను. ఆడాళ్ళ ఆలస్యానికి కారణం ఒకటే. మగళ్ళ ఆలస్యానికైతే చెప్పుకోలేనన్ని కారణాలు. ఏమంటారు?”

అతను ఏమీ అనలేదు. ఏమనుకోవాలో కూడా ఆలోచించడంలేదు. ఇంత స్వాతిశయం ఏమిటిమెకు?—అన్నదే అతని ఆలోచన. ‘అంటే తను రాకుండా వుండలేడనా యీమె అభిప్రాయం?’

“ఏమిటి! మరీ పరధ్యాన్నంగా, అదోలా వున్నారు. ఏ కుర్రాళ్ళతో నన్నా గొడవపడ్డారేమిటి? ఆ సెకండియర్ బేచ్ మరీ అల్లరి బేచ్.”

తన మనోభావాల్ని ఆమె చదివేస్తున్నట్టు తోచి "అబ్బే... అలాంటిదేం లేదు" అన్నాడు చిన్నగా నవ్వి. గబగబా పేటు కాళీ చేసి, మధ్యలో స్వీట్లు తయారు చెయ్యడం మీద రెండు మూడు విట్లు విసిరి, ఆమెకన్నా ముందుగా తనే నవ్వి చేతులు కడుక్కున్నాడు. చేతులు తుడుచు కుందామని జేబురుమాలు కోసం జేబులో వెతికితే కనిపించలేదు. పూలతో చేబిత మీద వుందది.

అదామె గ్రహించి పువ్వుల్ని చేబిలుమీద పడేసి రుమాలు తీసి యిచ్చింది. ఆ తియ్యడంలో మూడు పువ్వులు కింద పడిపోయాయి. వాటిని తీద్దామని వంగి, అందకపోతే అలాగే వాదిలేసి, లేచి సరిగా కూర్చుని "ఇంకా న్న ముందు వచ్చుంటే బావుండేది. అన్నయ్య అడగినే అడిగాడు. ఇప్పటివరకూ చూసి చూసి, బజారుకు వెళ్ళాల్సిన పనుందని, మీరు వచ్చే ముందే అలా వెళ్ళాడు" అంది.

అతను కుర్చీలో వెనక్కు జారబడిన వాడల్లా లేచి నిటారుగా కూర్చుని అన్నాడు—

"తొందరగానే వద్దామనుకున్నాను. ఇదిగో—ఈ పూల గురించి వెళ్ళేసరికి ఆలస్యమైపోయింది. మీకు యివంటే యిష్టం కదాని వెళ్ళి పట్టు కొచ్చాను. ఆ మధ్య ఓ మిత్రుడి యింటికి వెళ్ళినప్పుడు వాళ్ళింట్లో చూశా రెండి. వెళ్ళి అడిగితే. యింటి ఓనరు కోప్పడతాడనీ, ఆయన అరుగుమీదే తిష్టేసుకూచున్నాడనీ, వీలుండదనీ అన్నాడు. కాదు, కూడదని బతి మాలితే యింటాయన లోపలికి వెళ్ళిపోయేవరకూ వోపిక పట్టమన్నాడు. ఎంతకీ కదిలితేనా! ఉదయం వచ్చిన న్యూస్ పేపరు సాయంకాలానికి పాత బడిపోదూ? అలాంటి పాతపేపర్ని సాగదీసి మరీ చదువుతూ కూర్చు న్నాడు. సరిగా ఆయన గురించి గంటసేపు గోళ్ళుగిలుకుంటూ కూర్చో వలసి వచ్చింది..."

ఆమె అకస్మాత్తుగా లేచి నుంచుని "అన్నట్టు! మాటలో పడి కాఫీ యివ్వడమే మర్చిపోయాను చూశారా! వుండండి, యిప్పుడే పట్టుకొస్తాను" అంటూ గబగబా లోపలికి వెళ్ళింది.

బాధపడటం అతను ముఖం మాడుచున్నాడు.

అయిదు నిమిషాల్లో ఆమె కాఫీ తెచ్చి యిచ్చింది.

కప్పు కాశీచేసి కూర్చున్నాడు. అట్టే మాటాడా అనిపించలేదు. ముఖావంగానే వుండిపోయాడు. చాలాసేపు ఆలానే కూర్చుని వెళ్ళిపోదామని లేవబోతే “కూర్చోండి, అన్నయ్య వచ్చేస్తాడు. మరో పావుగంటలో రానేవస్తాడు కదా, ఏకంగా కలుసుకునే వెళ్ళిపోవచ్చు” అంది.

మనోహరావు తండ్రి, స్వచ్ఛిత అన్నయ్యకు హైస్కూల్లో గురువు గారు—అదీ పరిచయం.

మనోహరావు యిబ్బందిగా కూర్చున్నాడు. ఏం చెయ్యడానికి తోచక ఎడమచెయ్యి అరచేతిని కుడిచేత్తో మృదువుగా రాసుకుంటూ, మధ్య మధ్య అరచేతిలోకి చూసుకుంటూ, నోటితో వూదుకుంటూ, అప్పుడప్పుడు జాడించి చెయ్యి దులిపి, మణికట్టు దగ్గర గట్టిగా పట్టుకుని వేళ్ళ మధ్య రక్తాన్ని ఉబ్బించి, గాలిలో ఆడించి, ఉండుండి ముక్కు పుటాల్ని ఎగరేసి, కళ్ళు చిట్టించి, నిశ్వాసంతో శబ్దాన్ని నింపి ఆమె చూపులకి ఎక్కడా అందనివ్వక దాచేస్తూ వుండగా చటుక్కున ఆమె చూసి దొంగను పట్టుకున్నంత ఉత్సాహంతో “అదేమిటి” అంది.

“అబ్బే, ఏంలేదూ” అన్నాడు వేళ్ళ ముడుచుకుంటూ.

“లేకపోవడమేమిటి, ఏదో వుంది” అంది.

తలెత్తకుండానే అరచేతిలోకి చూసుకుంటూ చెప్పాడు అతను—

“సంపంగిపూలు కోస్తున్నప్పుడు పక్కనే వున్న గులాబీ మొక్క ముళ్ళు గుచ్చుకున్నాయిలెండి. ఇటికలు మూడింటిని ఒకదానిమీద ఒకటి పేర్చి వాటి పైకెక్కి పైన వున్న వో పువ్వుని అందుకోబోయాను. కోసేసిన తర్వాత బేలన్ను తప్పిపోయింది. ఇటికలు కదిలిపోయాయి. జారిపోయాను. పక్కనే గులాబీ మొక్క వుంటే దానిమీద అరచెయ్యి ఆనింది.

ముఖ గుచ్చుకున్నాయి. చిన్నముళ్ళయినా, బలంగా చెయ్యి అనిందేమో  
రక్తం వచ్చింది."

"ఎం రాశారు మరి?"

"టింబర్ రాసి కడిగేశాను. జ్ఞాపకం వచ్చినప్పుడల్లా నొప్పి అని  
పిస్తోంది. అంతే, మరేంలేదు."

"రాత్రి పడుకునే ముందు మరోసారి రాయండి. పొద్దుటికి అదే  
తగ్గిపోతుంది."

ఈ బోడి సలహా ఎవరిక్కావాలి... ఒక్కమాట—తన గురించి  
యింత కష్టపడినందుకు గుర్తింపుగా ఒకే ఒక్కమాట—ఎంత చిన్నదైనా  
చాలు—అనదేం? ఎంత నిర్లక్ష్యం!

అతను ఉక్రోశం పట్టలేకపోయాడు. బురద చిమ్మినట్టు ముఖం  
మీదకు కోపం చిమ్మి ఎర్రబడిపోయింది. అతనికి ఎంత కోపం వచ్చిందంటే,  
మంచినీళ్లు కావాలని చెప్పి, తేవడానికని ఆమె లోపలకు వెళ్ళగానే  
చెప్పాచెయ్యకుండా అక్కడ్నుంచి పారిపోయి వచ్చేద్దామన్నంత కోపం  
వచ్చింది.

ఆ వుద్దేశంతోనే "మంచినీళ్లు కావాలి" అన్నాడు.

చెల్లెల్ని కేకేసి పట్టుకు రమ్మంది. ఆ అమ్మాయి తెచ్చిన తర్వాత  
యిక తాగక తప్పలేదు అతనికి. విచిత్రం! అతనికి యిప్పుడు నిజంగానే  
దాహంవేసి, ఆ గ్లాసుడు నీళ్ళూ గడగడా తాగేశాడు! రెండు నిమిషాలు  
మానంగా కూర్చుని మెల్లగా తననుతనే సమాధానపరచుకున్నాడు. రుమా  
లుతో ముఖంమీద చెమటను తుడుచుకుంటూ దానితోపాటే కోపాన్ని  
తుడిచేసుకున్నాడు. తన కంఠం తనకే లొంగే స్థితిలో రేదేమో నన్న  
భయంతో పొడిపొడిగా అయిదారు సార్లు దగ్గి దాన్ని సరిచేసుకున్నాడు.  
ఆ తర్వాత—

“ఇందాక లక్కిగా వో ఏక్కిడెంట్ తప్పిపోయింది. పొద్దున్న లేచిన వేళా విశేషం. వెంట్రుక వాసిలో ప్రమాదం తొలగిపోయింది. సంపంగిపూలు పట్టుక రావడానికి సెకిల్ మీద వెళ్ళి వసున్నప్పుడు కూర గాయల మార్కెట్ టర్నింగ్ లో సడన్ గా వో లారీ వచ్చేసింది. తప్పించడానికి కూడా వ్యవధిలేదు. ఏం చెయ్యాలో తోచక రెండు బ్రేకులూ వేసే సాను. సగ్గా సెకిలుముందు చక్రాన్ని రాసుకుంటూ పోయింది లారీ. నిజంగా పునర్జన్మ ఎత్తినట్టే.”

“ఈ లారీవాళ్ళది మరీ రేష్ డైవింగ్ లెండి. వెనకాముందూ చూసుకోనె నా చూసుకోరు. చిత్తుగా తాగివుంటారేమో, వాళ్ళను పట్ట పగాలుండవు. అందులో యీ వూళ్ళో మరీ దారుణం. తరచుగా వారానికి ఒక ఏక్కిడెంటన్నా జరుగుతూనే వుంటుంది. మొన్నటికి మొన్న కాలేజీ రోడుమీద చూడండి. పుల్లలేసుకొస్తున్న ఎడబండిని డీ కొట్టి ఆపకుండా పోబోలేదూ, మన కుర్రాళ్ళు నంబరు నోట్ చేసుకోబట్టి గాని లేకపోతే వాడు దొరికేవాడేనా. ఈ ఊరికి కంకర క్వారీలొకటి. ఇరవై నాలుగంటలూ ఒకటే ట్రాఫిక్. వీటికి తోడు పోలీసువాళ్ళు కూడ అలాటి వాళ్ళే తగలడారు. ఇలా పట్టుకుని, అలా వాళ్ళ మామూళ్ళు వాళ్ళు తీసుకుని వదిలేస్తుంటారు...”

మనోహర్రావులో సహసం సన్నగిల్లిపోయింది. ఉక్రోషం పట్టలేక పోయాడు. చివల్న లేచిపోయి “నాకు చాలా ఆలస్యమయ్యింది. నేను వెళ్ళాలి” అంటూ ఆమె సమాధానమన్నా వినకుండా గబగబా వీధిలోకి వచ్చేశాడు.

ఆమె క్షణంపాటు తెలబోయి, ఆ తర్వాత తెప్పరిల్లి, ఆ వెనకే వరండాలో కొచ్చి “సరేలేండి, అన్నయ్యతో చెప్తాను” యింత సేపూ కూర్చుని వెళ్ళారని. వీలు చూసుకుని మరోసారి ఎప్పుడన్నా రండి” అంది.

ఆమె మాటలు వినిపించనట్టు అతను వెనక్కు తిరగనె నా తిరగ కుండా గబగబా వెళ్ళిపోయాడు. ఆ వెళ్తున్న అతన్ని కొద్దిసేపు అరుగు మీద నుంచుని చూసి, తలుపులు వేసుకుని రోపలకు వెళ్ళిపోయింది.

గబగబా వెళ్ళిపోతున్న మనోహర్రావు చటుక్కున ఆగిపోయాడు.  
అతని మనసులో ఓ ఆలోచన అప్పుడే విచ్చుకుంది. పెద్ద పెద్ద అంగల్లో  
వెనక్కి తిరిగి వచ్చాడు. మెల్లగా మెల్లగా కిటికీ ముందు నుంచున్నాడు  
గదిలో స్వచ్ఛిత —

మోకాళ్ళమీద వంగి చేబిలుకింద పడిపోయిన మూడు సంపంగి  
పూలనూ ఏరుకుని జాగ్రత్తగా, సుతారంగా చీర కొంగుతో వాటికి అంటు  
కున్న మట్టిని తుడిచి, లేచి నుంచుని, సంపంగి పూలన్నిటినీ దోసిట్లోకి తీసు  
కుని చాలా సేపు వాటినే చూస్తూ వుండిపోయి, ఆ తర్వాత పారవశ్యంతో  
మెల్లగా జాచ్చిన కనురెప్పల మీద అద్దుకుని కొద్దిసేపు ఆ చల్లదనాన్ని,  
పరిమళాన్ని ఆస్వాదిస్తూ వుండిపోయింది.

\* \* \*